

## کامل اودس

بسم الله الرحمن الرحيم

يو ځل يې ولوله او د خپل اودس کولو په صحت ځان ډاډه کړه

**د اوداسه پېژندنه :**

اودس چې په عربي کې «الوضوء» بلل کېږي ، چې د «الوضاء» او «الحسن» څخه اخیستل شوی چې : روښنایي ، ښه او پاکي حاصلولو ته وايي .

د شریعت په اصطلاح کې د عبادت په نیت د مخصوصو اندامونو ( مخ ، لاسونو او پښو مینځلو او د سر مسح کولو) ته اودس وايي.

**د اوداسه فضائل :**

د اوداسه د اندامونو ځلېدل:

رسول الله صلى الله عليه وسلم فرمایلي: «إِنَّ أُمَّتِي يُدْعَوْنَ يَوْمَ الْقِيَامَةِ غُرًّا مُحَجَّلِينَ مِنْ آثَارِ الْوُضُوءِ، فَمَنْ اسْتَطَاعَ مِنْكُمْ أَنْ يُطِيلَ غُرَّتَهُ فَلْيَفْعَلْ» (بخاری: ۱۳۶).

ژباړه : یقیناً زما امت به د قیامت په ورځ را غوښوتل کېږي په داسې حال کې چې د اودس اندامونه به یې د اودس کولو په وجه ځلېږي نو د تاسې نه چې څوک توانېږي دا ځلېدل او روښنایي دې زیاته کړي نو هغه دې دا کار وکړي.

د اودس په وسیله گناهونو بڼل کېږي:

ابى هريرة رضى الله عنه وايي: رسول صلى الله عليه وسلم فرمايلي: «إِذَا تَوَضَّأَ الْعَبْدُ الْمُسْلِمُ أَوْ الْمُؤْمِنُ فَغَسَلَ وَجْهَهُ خَرَجَ مِنْ وَجْهِهِ كُلُّ خَطِيئَةٍ نَظَرَ إِلَيْهَا بِعَيْنَيْهِ مَعَ الْمَاءِ أَوْ مَعَ آخِرِ قَطْرِ الْمَاءِ ، فَإِذَا غَسَلَ يَدَيْهِ ، خَرَجَ مِنْ يَدَيْهِ كُلُّ خَطِيئَةٍ كَانَ بَطَشَتْهَا يَدَاهُ مَعَ الْمَاءِ أَوْ مَعَ آخِرِ قَطْرِ الْمَاءِ ، فَإِذَا غَسَلَ رِجْلَيْهِ ، خَرَجَتْ كُلُّ خَطِيئَةٍ مَسَّتْهَا رِجْلَاهُ مَعَ الْمَاءِ أَوْ مَعَ آخِرِ قَطْرِ الْمَاءِ ، حَتَّى يَخْرُجَ نَقِيًّا مِنَ الذُّنُوبِ » (رواه مسلم).

ژباړه: كله چې مؤمن او مسلمان بنده اودس کوي او خپل مخ وينځي د مخ څخه يې ټول هغه گناهونه چې د سترگو د نظر په وسیله يې تر سره کړي وي د اوبو او د اوبو د آخري څاڅکي له تويېدو سره تويېږي، او كله چې خپل لاسونه وينځي کوم گناه يې چې د لاسونو په وسیله کړي وي هغه د وينځلو په وسیله تويېږي، او كله چې پښې وينځي هر گناه يې چې د پښو په وسیله کړي وي هغه ورڅخه تويېږي چې بالاخره سړی له ټولو گناهونو څخه پاکيږي (البته صغیره گناهونه بڼل کېږي او کبیره گناهونه په توبه سره بڼل کېږي).

او عثمان بن عفان رضى الله عنه وايي: رسول صلى الله عليه وسلم فرمايي: «مَنْ تَوَضَّأَ فَأَحْسَنَ الْوُضُوءَ ، خَرَجَتْ خَطَايَاهُ مِنْ جَسَدِهِ حَتَّى تَخْرُجَ مِنْ تَحْتِ أَظْفَارِهِ» (رواه مسلم).

ژباړه: څوک چې اودس وکړي په ښه شان (کامل) اودس، د بدن څخه يې گناهونه وځي که څه هم د نوک لاندې وي.

اودس د جنت د ټولو دروازو کلې ده:

عمر بن الخطاب رضى الله عنه روايت کوي چې رسول الله صلى الله عليه وسلم فرمايلي: « مَا مِنْكُمْ مِنْ أَحَدٍ يَتَوَضَّأُ فَيُبَلِّغُ أَوْ فَيُسْبِغُ الْوُضُوءَ ثُمَّ قَالَ: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، إِلَّا فَتَحَتْ لَهُ أَبْوَابُ الْجَنَّةِ الثَّمَانِيَةِ يَدْخُلُ مِنْ أَيِّهَا شَاءَ » (رواه مسلم).

ژباړه: د تاسې څخه چې څوک اودس وکړي او د پوره آدابو سره په ښه شان اودس وکړي بيا د اوس کولو وروسته ووايي:

«اشهد ان لا اله الا الله و اشهد ان محمد عبده و رسوله» نو د ده د پاره به د جنت آته واړه دروازې خلاصې شي هغه چې په کومه دروازه جنت ته تلل غواړي جنت تلای شي .

امام ترمذي رحمه الله زیاتوي چې دا دعا ورسره ووايي :

«اللَّهُمَّ اجْعَلْنِي مِنَ التَّوَّابِينَ واجْعَلْنِي مِنَ الْمُتَطَهِّرِينَ» .

د تکلیف په وخت کې د اودس فضیلت:

ابی هريره رضی الله عنه وایي چې رسول صلی الله علیه وسلم فرمایلي «أَلَا أَذْکُکُمْ عَلَى مَا يَمْحُو اللَّهُ بِهِ الْخَطَايَا، وَيَرْفَعُ بِهِ الدَّرَجَاتِ؟ قَالُوا: بَلَى يَا رَسُولَ اللَّهِ، قَالَ: إِسْبَاغُ الْوُضُوءِ عَلَى الْمَكَارِهِ وَكَثْرَةُ الْخُطَا إِلَى الْمَسَاجِدِ، وَانْتِظَارُ الصَّلَاةِ بَعْدَ الصَّلَاةِ، فَذَلِكُمُ الرِّبَاطُ، فَذَلِكُمُ الرِّبَاطُ» (رواه مسلم).

ژباړه: آیا زه تاسې ته هغه اعمال وښایم چې د هغو په برکت الله تعالی گناهونه لرې کوي او درجې لوړوي؟ صحابه کرامو وویل: هو یا رسول الله ، هغوی ارشاد وفرمایلو : د تکلیف او ناخوښۍ سره سره کامل اودس کول ، او د جوماتونو طرف ته زیات قدمونه اخیستل ، او یو لمانځه نه پس د بل لمانځه انتظار کول پس دا حقیقي رباط دی ، دا حقیقي رباط ( د الله په لار کې بهر کول ) دي .

## د اوداسه طریقه

د جناب رسول صلی الله علیه وسلم څخه د اودس طریقه په لاندې صفاتو نقل شوې ده چې په همدې طریقه اودس کول کامل او پوره اودس بلل کیږي :

### لومړۍ صفت

د اودس لپاره په زړه کې نیت کول او د «بسم الله الرحمن الرحيم» ویل .

### دوهم صفت

دواړه لاسونه تر مړوندو پورې درې ځله پریمنځل او د درې ځله زیات مینځل مکروه دي.

### دریم صفت

درې ځله په خوله اوبه تیږول او مسواک وهل بیا درې ځله په پوزه اوبه تېږول او په چپ لاس سره دهغه پاکول.

په خوله او پوزه کې یوازې د اوبو اچول هدف نه دي بلکې په خوله کې د اوبو اچول او په خوله کې ښورول او بهر ته توک کول او د پاکۍ حاصل مطلب دي ، همدارنگه په پوزه کې اوبه اچول او بیا په چپ لاس د پوزې پاکول مطلب دی ځکه چې د خولې او پوزې په پاکۍ کې کوښښ کول سنت دي .

ځکه رسول صلی الله علیه وسلم فرمایلي : «وبالغ في المضمضة والاستنشاق إلا أن تكون صائماً» .

ژباړه: او د خولې او پزې په مینځلو کې مبالغه کوه مگر دا چې روژه نیونکی وي .

### څلورم صفت

دری ځله مخ مينځل د يو غوړ له نرمۍ څخه د بل غوړ تر نرمۍ پورې او د تندي له وينستانو تر زني پورې که گيره کڼه وي نو د هغه په کوتو ځلالول او که ړنگي وي د ږبرې د وينستانو بيخونو ته اوبه رسول.

### پنځم صفت

دواړه لاسونه سره له څنګلو دری ځله مينځل لومړی ښی لاس ورپسې چپ لاس مينځل ، که په کوتو کې کوتې يا گتمه وي دهغه ښورول پکار دي تر څو اوبه ورشي بيا د دواړو لاسو کوتې يو په بل کې اچول او هغو ځلالول .

### شپږم صفت

يو ځل د ټول سر مسح کول داسې چه غټه گوته او د شهادت گوته جلا کړي پاتې نورې د دواړو لاسونو دری دری کوتې سره ولګوي د کوتو د ننی حصي دې د تندي له وينستانو د خټ لوری ته تر آخره کش کړي بيا دې د دواړو لاسونو ورغوي د چټ له لورې د مخې په لور راوگرځوي چه ټول سر مسح شي .

### اوم صفت

دواړو غوږونه مسحه کړي داسې چه د شهادت کوتې په غوږونو کې داخلي او غټې کوتې به د غوږونو بیرونی حصه مسح کړي .

### آتم صفت

دواړه پښې د ښنګرو سره دری ځله پريمنځل لومړی ښی پښه ورسته چپه پښه مينځل او د دواړو پښو د کوتو ځلالول د لاس په کچې گوته سره.

## نهم صفت

ورسته شهاتدين او دُعا ويل:

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ

او د اودس کولو وروسته د «تحية الوضوء» دوه رکعتنه نفل لمونځ ادا کول .

پاس طریقه د جناب رسول الله صلی الله علیه وسلم څخه روایت شوې ده کوم چې د عثمان رضی الله عنه په مشهور حدیث چې بخاري ، مسلم ، ابوداود او احمد روایت کړی دی او همدا د امام ابی حنیفه رحمه الله مذهب او مسلک دی .

## د اودس مهم احکام

### د اودس د وجوب شرطونه:

اول ، اسلام : په کافر باندې اودس کول واجب ندي.

دوهم ، عقل : په لیوني باندې اودس کول واجب ندي.

دریم ، بلوغ : په نا بالغ باندې اودس کول واجب ندي.

پنځم : په حائضه او نفاسه بنځه باندې اودس کول واجب ندي.

شپږم ، قدرت : کوم کس چې ناروغ وي د اوبو استعمال ورته زیان رسوي په هغه باندې اودس کول واجب ندي.

## د اودس حکم :

د احنافو رحمهم الله په نزد اوس پنځه ډوله دي .

اول فرض : د لمانځه ، جنازې لمونځ او د قرآن د مصحف د مسحه او تلاوت کولو لپاره فرض دي .

دوهم واجب : د کعبې د طواف لپاره اودس کول واجب دي .

درېم سنت او مستحب :

الف ) د هر لمانځه لپاره اودس کول او د اوداسه تازه کول مستحب دي رسول الله صلى الله عليه وسلم فرمايي :

«لولا أن أشق على أمتي لأمرتهم عند كل صلاة بوضوء، ومع كل وضوء بسواك» (رواه أحمد بإسناد صحيح).

يعني : که زما امت مشکل او تکليف نه وای دوی ته به مې د هر لمانځه لپاره د اودس کولو او مسواک وهلو حکم کړی وای .

ب ) : د شرعي علم تعلیم او تعلم لپاره اودس کول مستحب دي .

ج ) : په اوداسه سره بېده کېدل مستحب دي .

د ) : قهر او غصې پر مهال اودس کول مستحب دي .

ه ) : د غسل مخکې اودس کول مستحب دي .

و ) : د آذان ، د نکاح خطبه ویلو ، رسول الله صلى الله عليه وسلم زیارت ، د عرفات درېدو لپاره اودس کول مستحب دي

ح ) : د گناه د ارتکاب وروسته اودس کول مستحب دي .

ط) : د مړي د غسل وروسته اودس کول مستحب دي .

ي : د جمعي او اخرونو د پاره غسل کول سنت دي .

څلورم مکروه : د لمانځه مخکې اودس په اوداسه کول مکروه دی داسې چې اودس وکړي پرته له لمانځه کولو او ماتېدو بيا اودس وکړي دوهم ځلې داسې کول مکروه دي .

پنځم حرام : په غصب شويو اوبو همدارنگه د يتيم په اوبو باندې اودس کول حرام دي .

### د اودس فرضونه :

د اوداسه څلور ارکان يا څلور فرضونه دي په دليل د قول د الله سبحانه وتعالى چې فرمايي : **يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ** (سوره المائده ۶) .

ژباړه : اى مؤمنانو ! کله چې تاسې لمانځه ته پاڅېدئ نو مخونه مو ومينځئ او هم لاسونه سره له ځنګلو ، په سرونو خپلو مسحه وکړئ ، او پښې مو سره له ښنګرو ووينځئ .  
په پورته آيت شريف کې د **(وَأَيْدِيَكُمْ إِلَى الْمَرَافِقِ)** ورورسته **(وَأَرْجُلَكُمْ إِلَى الْكَعْبَيْنِ)** نه دی راغلی او د هغه پر ځای **(وَامْسَحُوا بِرُءُوسِكُمْ)** راغلی دی دا ځکه چې قرآنکريم د اودس ترتيب په نظر کې نيولی دی .

د پورته آيت شريف په رڼا کې د اوس څلور فرضونه دي :

۱- يوځل د مخ مينځل د يوغور له نرمي څخه د بل غور تر نرمي پورې او د تندي له وينځتانو تر زنى د ټول مخ مينځل .

که ډېره (گيره) گڼه وي يوازې د ډېرې ظاهري حصې مينځل کفايت کوي او خللول يې سنت دي مګر که ډېره رنگۍ وي د وينځتانو بيخونو ته اوبه رسول فرض دي .

۲- د دواړو لاسونو مينځل سره له ځنګلو.

۳- د سر څلورمه حصه مسح کول ( د تندي په اندازه ) فرض دی مګر د ټول سر مسحه کول سنت دي.



۴- د دواړو پښو مينځل د ښکرو په شمول .

که ددې اندامو په مينځلو کې لږ قدرې ځای وچ پاتې شي اودس نه کېږي .

### د اودس سنتونه :

۱- د اودس نيت کول

۲- بسم الله الرحمن الرحيم ويل.

رسول الله صلى الله عليه وسلم فرمايلي: «**لا وضوء لمن لم يذكر اسم الله عليه**» (رواه الترمذي و ابن ماجه ) .

يعني: څوک چې د الله د نوم اخيستلو پرته اودس وکړي د هغه پوره او کامل اودس نه دی شوی .

دلته د (لا وضوء) نه مطلب کمال او غوروالی دی نه فساد ، يعني د بسم الله ترک کول د ادس ثواب او کمال ته نقصان رسوي .

۳- د مړوندو سره د دواړو لاسونو پريمنځل .

په دليل د دغه حديث شريف: «**إذا استيقظ أحدكم من نومه، فليغسل يده...**» (رواه ائمة الستة)

ژباړه: کله چې د تاسې څخه څوک د خوب څخه پاڅېږي نو هغه به خپل لاسونه وينځي. همدارنگه د عثمان رضي الله عنه حديث «**فأفرغ على يديه ثلاثاً**» چې مخکې بيان شو .

۴- د خولې درې ځله مينځل اوغرغړه کول .

۵- په پوزه کې درې ځله اوبه اچول او هغه په چپ لاس صفا کول .

په دليل د دغه حديث شريف: «**ثم تمضمض واستنثر**» (بيا يې خوله غږ غږه کړه او په پزه کې يې اوبه واچولې هغه يې پاکه کړ) (رواه البخاري ، المسلم و احمد) .

۶- د مسواک وهل

رسول الله صلى الله عليه وسلم فرمايلي: **السواك مطهرة للفم مرضاة للرب** (رواه احمد، نسائي و سنن دارمي) .

يعني: مسواک وهل د خولې پاکونکی او الله تعالی لره خوشحالونکی دی .

۷- د ږيرې خاللول.

انس رضی الله عنه وایي: «أَنَّهُ صَلَّى اللَّهُ عَلَيْهِ وَسَلَّمَ كَانَ إِذَا تَوَضَّأَ، أَخَذَ كَفًّا مِنْ مَاءٍ، فَأَدْخَلَهُ تَحْتَ حَنَكِهِ، فَخَلَّلَ بِهِ لِحْيَتَهُ، وَقَالَ: هَكَذَا أَمَرَنِي رَبِّي» (رواه أبو داود).

يعني: كله به چې رسول الله صلى الله عليه وسلم اودس کولو نو په يو لاس کې به يې اوبه را اخستي او د زڼې د لاندې به يې د ږيرې خلال کولو يعني د لاس گوتې به يې د ږيرې د ويښتو په مينځ کې ويستلې او فرمايل به يې چې زما رب ماته داسې حکم کړی دی .

۸- د لاسونو او پښو د گوتو خاللول:

د رسول الله صلى الله عليه وسلم نه روايت دی چې فرمايي: « إِذَا تَوَضَّأْتَ فَخَلِّلْ أَصَابِعَ يَدَيْكَ وَرَجْلَيْكَ » (وصححه الترمذي).

يعني: كله چې اودس کوې د لاسونو او پښو گوتې دې خاللوه .

۹- هر اندام درې ځله مينځل ، په اجماع سره د رسول الله صلى الله عليه وسلم څخه ثابت شوي .

۱۱- د ټول سر مسح کول

د ټول سر يو ځل مسحه د شيخانو (ابو حنيفه او ابو يوسف) په نزد سنت دي ، د امام

احمد او امام مالک په نزد د ټول سر مسحه کول واجب دي .

په دليل د دغه حديث: «ثم مسح برأسه» ( او بيا خپل سر مسحه کړ ) .

۱۲- د دواړو غوږونو مسح کول په نويو اوبو سره :

عبد الله بن زيد وایي: «أَنَّهُ رَأَى رَسُولَ اللَّهِ صَلَّى اللَّهُ عَلَيْهِ وَسَلَّمَ يَتَوَضَّأُ، فَأَخَذَ لِأُذُنَيْهِ مَاءً خِلافَ الْمَاءِ الَّذِي أَخَذَهُ لِرَأْسِهِ» (رواه الحاكم والبيهقي وقال: إسناده صحيح) .

يعني: هغه روايت کوي ما رسول الله صلى الله عليه وسلم ليدلی چې اودس يې کولو ، نو د غوږونو د پاره يې د سر څخه پرته اوبه واخستې (يعني غوږونه يې په نويو اوبو اخيستلو سره مسحه کړل) .

مگر په الاكاديمية الإسلامية کې مو ما خپله لوستلي دي چې د غوږونو د مسح لپاره نويو اوبو ته ضرورت نشته (فقه الاكاديمية الاسلامية / دوكتور راشد بن عثمان) .

د غوړونو د مسحې کیفیت ابن عباس رضی الله عنه داسې روایت کړی دی : چې رسول الله صلی الله علیه وسلم اودس کولو نو د غوړونو مسحه به داسې کوله چې مسواکه گوته به یې د غوړ په سورې د ننه کړه او د غوړ برونې حصه به یې په غټه گوته مسحه کوله (سنن النسائي).

۱۳- د اندامو پرلپسې مینځل چه یو وچ شوی نه وي د بل مینځل.

۱۴- لومړی ښی اندام مینځل ورپسې چپ اندام مینځل :

په دلیل د دغه حدیث : **إِذَا لَبِسْتُمْ إِذَا تَوَضَّأْتُمْ فَاَبْدَؤْا بِمَیْمَنِکُمْ** (صحیح الجامع و ابن حبان).

یعنې : کله چې تاسې جامې اغوندئ او یا اودس کوئ نو د خپل ښي اندام نه شروع کوئ .

۱۵- دهراندام د مینځلو په وخت کې دهغه ښه موبل ترڅو وچ پاتې نشي .

### د اودس آداب :

پورته چې د اوس سنتونه ذکر شول سنت مؤکد وو چې رسول الله صلی الله علیه وسلم په هغه باندې همیشوالی کړی دی او لاندې د اوداسه آداب یا مستحبات دي چې کله رسول الله صلی الله علیه وسلم ترک کړې هم دي .

۱- په اوچت ځای کیناستل .

۲- مخ په قبله اودس کولو ته کیناستل.

۳- بغیر له غذر له بل چا څخه مدد نه غوښتل.

۴- په پوزه کې په ښه شان اوبه اچول او دهغه په کین لاس پاکول.

۵- د اودس په وخت کې دنیاوي خبرې نه کول که نیکې او د ضرورت خبره وي نو پاک نلري.

۶- که په گوتو کې گوتمه یا په پوزه کې چارگل وي هغه ته حرکت ورکول تر څو دهغه ځای وچ پاتې نشي .

۷- د اودس په پای کې شهادتین او د اودس د ختم دعا لوستل کوم چه مخکې بیان شول.

۸- د اوس په اوبو باندې اسراف نه کول .

۹- د لاسونو په چتونو باندې د غاړې مسحه کول په دلیل د دغه حدیث : روي عن لیث عن طلحة بن مُصْرِف عن أبيه عن جده أنه رأى رسول الله صَلَّى الله عليه وسلم يمسح رأسه حتى بلغ القَذَال، وما يليه من مُقَدَّم العنق» (رواه أحمد، وهو ضعيف).  
 څرنګه چې دا مستحب عمل دی په ضعیف قول عمل کول جایز دي .  
 مګر جمهور فقهاء وایي د غاړې مسحه کول مستحب نه بلکې مکروه دي ( فقه الاسلامي وادلته).

### د اودس ماتوونکی:

په کومو څیزونو چه اودس ماتېږي هغه دوه ډوله دي.

۱- یو هغه چه د بدن له داخل نه راوځي .

۲- بل هغه چی له بهر نه په بنده باندی مسلط وي .

### لومړی ډول :

۱- د تشو یا ډکو متيازو را وتل.

۲- د شاله خوانه باد خارجیدل.

۳- د تشو یا ډکو متيازو له ځای څخه د څه شي را وتل لکه چنچي ، وینه او نور.

۴- د بدن له کومې برخې نه وینه بهیدل.

۵- په ډکه خوله ګانګی.

۶- که ګانګی لږ لږ وي خو له مجموع نه یې په ډکه خوله ګانګی پوره کیدې نو اودس ماتېږي.

۷- که خوله یا غاښونه وینی شي او د وینی رنگ پر لاړو غالب شي اودس مات شو.

۸- د مني او مذي او ودي په راوتلو سره.

۹- د سترګو په مرضی کې له سترګو نه خیري یا اوبه راووځي اودس ماتوي که دايمي وي اودس به د مغذور په شان کوي.

۱۰- د بنځې له سینې نه بغیر له شیدو اوبه یا بل شی راووځي او درد ورسره وي اودس ماتېږي.

۱۱- حیض او نفاس په راتلو سره اودس ماتېږي .

### دوهم ډول :

۱- ستوني ستغ ، پرمخ پريوتلو يا ډه ډه وهلو په حالت کې ويده كيدل اودس ماتوي .

۲- بې هوشي.

۳- دنيشه اى خيز خوړل يا خېنل چې سړى نشه كړي.

۴- د جنازې له لمانځه پرته په نورو لمونځونو کې په قهقهه (په زوره ) سره خندل.

۵- د بښې او مېړه د شرمكايو ځاى كول او نېلول داسې چې تر مينځ كې جامه څه شى نه وي.

قال الحنفية: ينتقض الوضوء بالمباشرة الفاحشة: وهي التقاء الفرجين مع انتشار العضو بلا حائل يمنع حرارة الجسد، أو هي أن يباشر الرجل المرأة بشهوة وينتشر لها، وليس بينهما ثوب، ولم ير بللاً (فقه الاسلامي وادلته )

### د اودس مكروهات :

۱- له ضرورت زياتې اوبه مصرفول .

۲- دومره كمې اوبه مصرفول چه د وچ پاتې كيدلو وېره وي.

۳- د اوداسه په دوران كې بې ځايه خبرې .

۴- مخ ته په زوره لپه اوبه ورسنل او همدارنگه نورو اندامو ته په زوره اوبه ورسنل.

۵- كوم اندام له درى درى ځلى نه زيات پرې منځل .

۶- په نويو ابو سره درى ځله مسحه كول .

۷- له اوداسه نه ورسته دلاس اوبه څنډل.

۸- له كوم عذر پرته د هغو غړو مينځل چه په اوداسه كې يې مينځل ضرور نه وي .

۹- د اوداسه د سنتو او د آدابو پريښودل او د هغه خلاف كول .

(فقه الاسلامي وادلته ، الدر المختار وحاشية ابن عابدين، بدائع).

و ما توفيقى الا بالله عليه توكلت و اليه انيب

آن لاین اسلامى لارښود

[www.dawat610.com](http://www.dawat610.com)